

## खेलकुद पत्रकारिता पुरस्कार तथा सम्मान कार्यविधि, २०७६

स्वीकृत मिति २०७६।०७।२४

**प्रस्तावना:** खेल पत्रकारिता मार्फत् नेपालको खेलकुद विकास र विस्तारमा उल्लेखनीय योगदान पुऱ्याउने खेलकुद पत्रकारलाई पुरस्कार तथा सम्मान गर्ने कार्यलाई व्यवस्थित र पारदर्शी बनाउने सम्बन्धमा खेलकुद पत्रकारिता पुरस्कार तथा सम्मान कार्यविधि, २०७६ बनाउन बाञ्छनीय भएकोले युवा तथा खेलकुद मन्त्रालयले यो कार्यविधि बनाएको छ।

### परिच्छेद-१

#### प्रारम्भिक

१. **संक्षिप्त नाम र प्रारम्भ:** (१) यो कार्यविधिको नाम "खेलकुद पत्रकारिता पुरस्कार सम्मान कार्यविधि, २०७६" रहेको छ।
- (२) यो कार्यविधि स्वीकृत भएको मिति देखि लागू हुनेछ।
२. **परिभाषा:** विषय वा प्रसङ्गले अर्को अर्थ नलागेमा यसकार्यविधिमा:
  - (क) "खेलकुद पत्रकार" भन्नाले विद्युतीय प्रकाशन, प्रसारण तथा छपा लगायतका जुनसुकै माध्यमबाट खेलकुद क्षेत्रमा पत्रकारिता गर्ने व्यक्ति सम्झनुपर्छ।
  - (ख) "खेलकुद पत्रकारिता पुरस्कार तथा सम्मान" भन्नाले नेपाल सरकार, युवा तथा खेलकुद मन्त्रालयबाट नेपालको खेलकुदका क्षेत्रमा उल्लेखनीय योगदान पुऱ्याएका नेपाली खेलकुद पत्रकारहरूलाई प्रदान गर्ने पुरस्कार तथा सम्मान सम्झनुपर्छ।
  - (ग) "पुरस्कार तथा सम्मान सिफारिस समिति" भन्नाले दफा ३ बमोजिमको खेलकुद पत्रकारिता पुरस्कार तथा सम्मानको लागि गठित सिफारिस समितिलाई सम्झनु पर्छ।
  - (घ) "मन्त्रालय" भन्नाले युवा तथा खेलकुद मन्त्रालयलाई सम्झनु पर्छ।
  - (ङ) "सचिवालय" भन्नाले खेलकुद पत्रकारिता पुरस्कार तथा सम्मान सिफारिस समितिको सचिवालय सम्झनु पर्छ।

### परिच्छेद- २

#### सिफारिस सम्बन्धी व्यवस्था

३. **पुरस्कार तथा सम्मान सिफारिस समिति:** (१) खेलकुद पत्रकारिता पुरस्कार तथा सम्मानको सिफारिस गर्नाका लागि देहाय बमोजिम खेलकुद पत्रकारिता पुरस्कार तथा सम्मान सिफारिस समिति रहने छ।

(क) प्रमुख, खेलकुद विकास महाशाखा, मन्त्रालय	-संयोजक
(ख) अधिकृत प्रतिनिधि (मिडियासँग सम्बन्धित), राष्ट्रिय खेलकुद परिषद्	-सदस्य
(ग) प्रतिनिधि, नेपाल पत्रकार महासंघ	-सदस्य
(घ) प्रतिनिधि, प्रेस काउन्सिल नेपाल	-सदस्य
(ङ) शाखा प्रमुख, खेलकुद प्रवर्द्धन शाखा, मन्त्रालय	-सदस्य सचिव

(२) उपदफा (१) बमोजिमको पुरस्कार तथा सम्मान सिफारिस समितिको बैठक आवश्यकता अनुसार बस्नेछ।

(३) पुरस्कार तथा सम्मान सिफारिस समितिले आवश्यकता अनुसार सम्बन्धित क्षेत्रको विज्ञलाई आमन्त्रण गर्न सक्नेछ।

(४) उपदफा (१) बमोजिमको पुरस्कार तथा सम्मान सिफारिस समितिको बैठक सम्बन्धी अन्य कार्यविधि सो समिति आफैले निर्धारण गरे बमोजिम हुनेछ।

४. पुरस्कार तथा सम्मानको सिफारिसका लागि क्षेत्रहरू: पुरस्कार तथा सम्मान सिफारिस समितिले देहायका क्षेत्रमा आधारित भई खेलकुद पत्रकारिता पुरस्कार सिफारिस गर्न सक्नेछ।

- (क) छापा
- (ख) श्रव्य
- (ग) श्रव्य दृश्य
- (घ) अनलाइन ।

५. आवेदन सम्बन्धी व्यवस्था:(१) पुरस्कार तथा सम्मान सिफारिस समितिको सचिवालयले प्रत्येक आर्थिक वर्षमा खेलकुद पत्रकारिता पुरस्कार आवेदनका लागि ३० दिनको सार्वजनिक सूचना प्रकाशन गर्नेछ।

(२) खेलकुद पत्रकारिता पुरस्कार तथा सम्मानका लागि व्यक्ति स्वयंले निवेदन दिन चाहेमा यसै कार्यविधिको अनुसूची १ बमोजिमको ढाँचामा आवेदन दिनुपर्नेछ ।

(३) कुनै खेलकुद पत्रकार पुरस्कार तथा सम्मानका लागि योग्य छ भन्ने लागेमा कुनै संघसंस्था, निकाय वा अन्य व्यक्तिले पुरस्कार तथा सम्मान दिनुपर्ने आधारहरू उल्लेख गरी तोकिएको समय अवधिमा आवेदन गर्न सक्नेछ ।

(४) पुरस्कार तथा सम्मान सिफारिस समितिले उपदफा (२) वा (३) बमोजिम आवेदन नपरेका तर योग्य ठहराएका खेलकुद पत्रकारहरूलाई छनोट प्रक्रियामा समावेश गर्न सक्नेछ ।

६. खेलकुद पत्रकारिता पुरस्कार तथा सम्मानको लागि सिफारिसको प्रकृया: (१) पुरस्कार तथा सम्मान सिफारिस समितिको सचिवालयको काम मन्त्रालयको खेलकुद प्रवर्द्धन शाखाले गर्नेछ।

(२) पुरस्कार तथा सम्मान सिफारिस समितिको सचिवालयबाट सार्वजनिक सूचना प्रकाशन भएपछि आवेदकहरूले अनुसूची-१ बमोजिमको ढाँचामा पुरस्कार तथा सम्मान सिफारिस समितिको सचिवालयमा आवेदन दिनुपर्नेछ।

(३) आवेदकले उपदफा (२) बमोजिम आवेदन दिँदा मूल्याङ्कनका आधारहरू पुष्टि गर्ने कागजात वा सामग्री संलग्न गर्नु पर्नेछ ।

(४) सचिवालयले उपदफा (२) बमोजिम प्राप्त आवेदनहरू मध्ये रीत पुगेका आवेदनहरू मात्र दर्ता गर्नुपर्नेछ।

(५) खेलकुद पत्रकारिता पुरस्कार तथा सम्मान सिफारिस समितिले सिफारिस गर्दा आवेदकहरू वा दफा ५ को उपदफा ४ बमोजिमका छनोट प्रक्रियामा समावेश भएकाहरू मध्येबाट सर्वोत्कृष्ट अंक ल्याउने कम्तीमा एक जना महिला सहित चारजना खेलकुद पत्रकारलाई सिफारिस गर्नुपर्नेछ।

(६) खेलकुद पत्रकारिता पुरस्कार तथा सम्मान सिफारिस समितिले खेलकुद पत्रकारको नाम सिफारिस गर्ने सम्बन्धमा यस कार्यविधिमा उल्लेख भए बाहेक अन्य कार्यविधि पुरस्कार तथा सम्मान सिफारिस समितिले आफैले निर्धारण गरे बमोजिम हुनेछ ।

७. खेलकुद पत्रकारिता पुरस्कार तथा सम्मानका लागि छनोटका आधार:(१) खेलकुद पत्रकारिता पुरस्कार तथा सम्मानको सिफारिसका लागि छनोट गर्दा देहाय कुराहरूलाई प्रमुख आधारका रूपमा लिइनेछ।

- (क) खेलकुदको विकास र विस्तारमा पुऱ्याएको योगदान १५ अङ्क,
- (ख) खेलकुद क्षेत्रमा खोज तथा अनुसन्धान १० अङ्क,
- (ग) खेलकुद पत्रकारिता क्षेत्रमा क्रियाशीलताको अनुभव १५ अङ्क,
- (घ) पत्रकारिताको क्षेत्र १० अङ्क,

- (ड) खेलकुद पत्रकारिताको निरन्तरता १५अङ्क,  
(च) मोफसलका खेलकुद गतिविधिहरूको सूचना प्रकाशन वा प्रसारण १०अङ्क,  
(छ) सम्पादित कार्यको स्तरीयता २५ अङ्क,  
(२) उपदफा (१) बमोजिमका आधारहरूको मूल्याङ्कनको विस्तृतीकरण अनुसूची दुई अनुसार हुनेछ ।

**परिच्छेद-३**  
**विविध**

८. **पुरस्कार रकम:** खेलकुद पत्रकारिता पुरस्कार तथा सम्मानको रकम प्रत्येक आर्थिक वर्षमा पुरस्कार तथा सम्मान सिफारिस समितिको सिफारिस बमोजिमका संख्याका नेपाली खेलकुद पत्रकारलाई मन्त्रालयले जनही रु. ५० हजारका दरले पुरस्कारप्रदान गर्नेछ ।
९. **बजेटव्यवस्था:** यस कार्यविधि बमोजिम खेलकुद पत्रकारिता तथा सम्मान का लागि आवश्यक रकमको व्यवस्था मन्त्रालयको स्वीकृत वार्षिक कार्यक्रम बमोजिम हुनेछ ।
१०. **पुरस्कार तथा सम्मानको प्रमाण-पत्र:** खेलकुद पत्रकारिता पुरस्कार तथा सम्मानको प्रमाण-पत्र मन्त्रालयले तोकिएको ढाँचामा हुनेछ ।
११. **बाधा अड्काउ फुकाउने:** यस कार्यविधिको कार्यान्वयनमा कुनै बाधा आइपरेमा मन्त्रालयले बाधा अड्काउ फुकाउन सक्नेछ ।
१२. **खारेजी तथा बचाउ:** (१) खेलकुद पत्रकारिता पुरस्कार तथा सम्मान कार्यविधि, २०७२ खारेज गरिएको छ ।  
(२) खेलकुद पत्रकारिता पुरस्कार तथा सम्मान कार्यविधि, २०७२ अनुसार भए गरेका काम कारवाहीहरू यसै कार्यविधिअनुसार भए गरेको मानिनेछ ।

अनुसूची-१

(दफा ६ को उपदफा (२) सँग सम्बन्धित)

खेलकुद पत्रकारिता पुरस्कार तथा सम्मानका लागि मन्त्रालयमा दिइने आवेदनको ढाँचा

श्रीमान् सचिवज्यू,

मिति

युवा तथा खेलकुद मन्त्रालय,

सिंहदरबार, काठमाडौं।

विषय: खेलकुद पत्रकारिता पुरस्कार तथा सम्मानद्वारा सम्मानित गरी पाउँ।

महोदय,

युवा तथा खेलकुद मन्त्रालयद्वारा मिति .....मा प्रकाशित सार्वजनिक सूचना अनुसार यस आर्थिक वर्षमा सम्मानित गरिने पत्रकारिता पुरस्कारबाट सम्मानित गरी पाउँ भनी तपसिल बमोजिमका विवरण र कागजातहरू संलग्न राखी यो आवेदन पेश गरेको छु।

१. नाम,थर:

२. ठेगाना:(क)स्थायी ठेगाना:

प्रदेश: .....अञ्चल:.....जिल्ला:.....गा.पा./न.पा..... वडा नं.....

टोल.....फोन नं.....

(ख)अस्थायी ठेगाना:

प्रदेश: .....अञ्चल:.....जिल्ला:.....गा.पा./न.पा..... वडा नं.....

टोल.....मोबाइलनं.....इमेल.....

३. लिङ्ग: पुरुष/स्त्री/तेश्रो लिङ्ग

४.जन्म मिति (वि.सं.).....(इ.सं.).....

५.नेपाली नागरिकताको प्रमाण-पत्रको नं.....नागरिकता जारी भएको मिति..... र

जिल्ला.....(नागरिकताको प्रमाणपत्रको प्रतिलिपि संलग्न गर्नुपर्नेछ)

६.बाबुको नाम थर:.....

७.आमाको नाम थर:.....

८.शैक्षिक योग्यता.....(प्रमाणपत्रको प्रतिलिपि संलग्न गर्नुपर्नेछ)

९.अपाङ्गता भएमा सोको विवरण:.....

१०.खेलकुद पत्रकारिता पुरस्कारबाट सम्मानित हुनका लागि गरिएका उल्लेखनीय कार्यहरूको विवरण(पुष्ट्याइ गर्ने कागजात तथा अन्य सामग्री संलग्न हुनुपर्ने).....

११.अन्य विवरण भएमा:.....

**आवेदकको**

हस्ताक्षर:

नाम थर:

पद:

मिति:

अनुसूची- २

(दफा ७ को उपदफा (२) सँग सम्बन्धित)

खेलकुद पत्रकारिता पुरस्कार तथा सम्मानको लागि मूल्याङ्कनका आधार

क्र.सं.	मूल्याङ्कनका आधारहरू	जम्मा अङ्क	मूल्याङ्कन तरिका	कैफियत
१	खेलकुदको विकास र विस्तारमा पुऱ्याएको योगदान	१५	खेल प्रविधि,खेल शुसासन,खेलाडी तथा खेल सरोकारवालाहरूको दक्षता तथा मनोबल वृद्धिमा सम्पादित कार्यले खेलेको सकारात्मक भूमिकाको मूल्याङ्कनबाट	
२	खेलकुद क्षेत्रमा खोज तथा अनुसन्धान	१०	खेलकुदको क्षेत्रमा नयाँ अनुसन्धान गरेको तथा अनुसन्धानमूलक कार्य सम्पादन गरेको भए ६ अङ्क र सोको प्रकाशन प्रसारण गरेको भए १० अङ्क	
३	खेलकुद पत्रकारिता क्षेत्रमा क्रियाशीलताको अनुभव	१५	खेलक्षेत्रको पत्रकारितामा क्रियाशील रहेको प्रत्येक वर्षको १ अङ्कका दरले बढीमा ज् १५ अङ्क	
४	पत्रकारिताको क्षेत्र	१०	दफा ४ अनुसारका क्षेत्रहरूको प्रत्येक क्षेत्रका लागि २.५ का दरले	
५	खेलकुद पत्रकारिताको निरन्तरता	१५	विगत दश वर्ष भन्दा बढी भए १५ अङ्क, विगत ७ देखि १० वर्षसम्म निरन्तर रूपमा सक्रिय रहे १० अङ्क, ५ देखि ७ वर्षसम्म निरन्तर रूपमा सक्रिय रहे ७ अङ्क र ३ देखि ५ वर्षसम्म निरन्तर सक्रिय रहे ५ अङ्क	
६	मोफसलका खेलकुद गतिविधिहरूको सूचना प्रकाशन वा प्रसारण	१०	प्रति सूचना प्रकाशन वा प्रसारण १ अङ्कका दरले बढीमा १० अङ्क	
७	सम्पादित कार्यको स्तरीयता	२५	आवेदन साथ पेश भएका सम्पादित कार्यका कागजात आदिको भाषा,शैलीको स्तरीयता तथा सामाग्रीको गुणस्तर मूल्याङ्कनबाट	
जम्मा		१००		